



ፍኖተ ዲሞክራሲ የኢትዮጵያ አንድነት ድምፅ

Finote Democracy Voice of Ethiopian Unity

efdpu@aol.com

www.Finote.org

ፕሮግራም:- ረቡዕና እሁድ ከምሽቱ ሁለት ሰዓት አስከሬን ሰዓት ሰዓት በ 13 ሜትር ባንድ
Program: Wednesday and Sunday 8:00PM- 9:00 PM on 25 meter band.

ዜና ዘገባ

ጳጉሜ 2 ቀን 2004 ዓ.ም.

በእርስ በርስ ንትርክና ጭቀጭቅ የተወጠረ የወያኔ ስራ አስፈጻሚ ኮሚቴ ድንገተኛ ስብሰባ ተደረገ፤

በያወኔ የጦር አለቆች ውስጥ ችግር መኖሩ ተወራ፤

ሌላ ዙር የግዳጅ መዋጮ ዘመቻ ተጀመረ፤

የወያኔ ስራ አስፈጻሚ ኮሚቴ ከማክሰኞ ነሐሴ 29 ቀን 2004 ዓ.ም ጀምሮ ለሁለት ተከታታይ ቀናት አስቸኩዋይ ስብሰባ ማድረጉ ታወቀ።

መለስ ከሞተ በኋላ ለመጀመሪያ ጊዜ በተደረገው የስራ አስፈጻሚው አስቸኩዋይ ስብሰባ ላይ የወያኔ ባለስልጣናቸው በብዙ አጀንዳዎች ዙሪያ ሳይስማሙ እንደሰነበቱም ከውስጥ አዋቂ ምንጮች የደረሰን ጥቆማ ገለፀ።

ከ36 ስራ አስፈጻሚዎች መሀከል 33 አባላት የተገኙበት ስብሰባ ዋናና አወዛጋቢ አጀንዳ የነበረው የኃይለማርያም ደሳለኝ ጠቅላይ ሚኒስትር መሆንና አለመሆን እንደነበር ምንጮቹ ገልፀዋል።

የወያኔ ስራ አስፈጻሚ 36 አባላት የነበሩት ሲሆን ከነዚህ መሀከል ከህወሀት መለስ ዜናዊ በሞት ሌላ ሁለት አባሎች ደግሞ ምክንያቱ ባልታወቀ ሁኔታ ሳይገኙ ቀርተዋል።

መለስ ሞተ ተብሎ በተነገረ ጥቂት ሰዓት ውስጥ የሚኒስትሮች ምክር ቤት ኃይለማርያም ደሳለኝን ጊዜያዊ ጠቅላይ ሚኒስትርነቱን ስልጣን ሰጥቶት እንዲሰራ ውሳኔ ያሳለፈ ቢሆንም ጥቂት የህወሀት ሰዎች ባነሱት ተቃውሞ መልሰው የሰጡትን ስልጣን ቀምተው ምክትል ጠቅላይ ሚኒስትር በመባሉ ዙሪያ በስራ አስፈጻሚው ስብሰባ ላይ ተነስቶ የከረረ ውዝግብ መደረጉን የቤተ መንግስት ምንጮች ገልጸዋል።

በአደኖች ከህወሀት ጋር የቃላት ፍልሚያ ሲያደርጉ አህዴዶችም ሚናውን ባልለየለት ሁኔታ በፊናቸው የውዝግቡ አንዱ አካል ሆነው የሰነበቱ መሆኑን ያጋለጠው የምንጮቹ ጥቆማ በተለይ በበረከት

የሚመራው የብአዴን ቡድን ጠንክሮ በሀሳብ የበላይነቱን ይዞ እንደሰነበተም ከምንጮቹ ጥቆማ ለመረዳት ተችሎታል።

በሀዘኑ ጊዜ አንድነቱን ላሳየን ህዝብ አክብሮት ሰጥተን በቀጣይ ወደ ስራ ለመግባት እንዲያመቸን የጠቅላይ ሚኒስትርነቱን ስልጣን በይፋ መግለጽ አለብን በማለት ብአዴኖች በግልጽ ሀሳብ ያቀረቡ ቢሆንም የህወሀት ሰዎች ግን የተወካዮች ምክር ቤት ስራ እስኪጀምር መስከረም ወር መጀመሪያ ላይ ድረስ አሁን ባለው ሁኔታ በድፍኑ ይቀጥል በማለት በተነሳ አተካሮ አንድ ቀን ሙሉ ሲነታረኩ ከመዋላቸውም በተጨማሪ ባለመግባታቸው የተነሳ ማክሰኞ ዕለት እስከ ሌሊቱ ስድስት ሰዓት ድረስ እንዳመሹም ታውቋል።

የሚኒስትሮች ምክር ቤት አምናበት ኃይለማርያምን ጊዜያዊ ጠቅላይ ሚኒስትር ብሎ ሰይሞ ሹመቱም በሚዲያ ተገልጾ ለአንድ ቀን ከቆየ በሁዋላ ማን ስልጣን ሰጥቶቸው ነው ጊዜያዊ ጠቅላይ ሚኒስትር ብላችሁ የምትጠሩት በሚል ህወሀቶች በማግስቱ እንዲቀየር እና ወደ ነበረበት ምክትል ጠቅላይ ሚኒስትርነቱ እንዲመለስ ማስገደዳቸውም የህወሀት የበላይነት ዘመቻ አንዱ አካል እንደሆነ ተጠቁሞታል።

የደኢህዴን ሊቀመንበር እና የኢህአዴግ ምክትል ሊቀመንበር ኃይለማርያም ደሳለኝ በበኩሉ በመበሳጨት አስፈላጊ ከሆነ እንኩዋን የመለስን ቦታ ይቅርና የምክትል ጠቅላይ ሚኒስትርነቱን ስልጣን መውሰድ የምትችሉ ሲሆን ከእንግዲህ እኔን በተመለከተ አንዳችም ውዝግብ በመሀከላችሁ ሊፈጠር አይገባም በማለት ውጥረቱን ለማርገብ ሲሞክርም እንደተደመጠ ከውስጥ አዋቂ ምንጮቹ የደረሰን ጥቆማ አስረድቶታል።

የጠቅላይ ሚኒስትርነቱ ስልጣን ከእጃቸው ቢወጣ ሰማይ የተደፋባቸው የሚመስላቸው ህወሀቶች በዚህ ለሁለት ቀናት በተደረገው አስቸኩዋይ ስብሰባ ባቀረቡት ሀሳብ ላይ አንዳሉት ከሆነ የኢህአዴግ(ወያኔ) ሊቀመንበር እና ምክትል ሊቀመንበር የመሰየም ጉዳይ የግንባሩ ምክር ቤት ስልጣን ነው በሚል ሰበብ በስብሀት ነጋ አቀነባባሪነት በእነ ፀጋዬ በርሄ አቅራቢነት ሹመቱ እንዳይከናወን ሰፊ ዘመቻ መድረጋቸው ታውቆታል።

በዚህም መሰረት በመጨረሻ መስከረም ወር መጀመሪያ ላይ በኢህአዴግ(ወያኔ) ምክር ቤት የሚመረጡት ሊቀመንበርና ምክትል ሊቀመንበር የሀገሪቱን አመራር ሙሉ ለሙሉ ይረከባሉ ተብሎ እንደሚጠበቅም የቤተመንግስት ምንጮች ገልጸዋል።

ይሁን እንጂ የወያኔው መሪ መለስ ዜናዊ በሞት መለየቱን በይፋ አውጀው ከገለጹ በሁዋላ በምትኩ ምክትሉ ስልጣኑን መረከብ ሲገባው ከበረሀ ያልመጣ ሰው ስልጣን አይዝም..... ማን በሞተበት ማን ይሾማልቦታው ዛላለማዊ በሆነ መልኩ የህወሀት ብቻ ነውየሚሉ ምክንያቶችን በመደርደር እነ ስብሀት ነጋ በስውር በሚመሩት ቡድን አማካኝነት ዘመቻ እያከሄዱ መሆናቸውን ምንጮቹ አጋልጠዋል።

ዴሞክራሲ ያልሰፈነበት ሀገር ውስጥ ስልጣን በተዋረድ ለማስረከብ ጣር እንደሆነና ወያኔም የዚህ ዋና ተዋናይ በመሆኑ ግራ ገብቶት እርስ በርስ ሲታመስ እየተስተዋለ ከመሆኑም በላይ ህዝቡ ደግሞ ከመቼውም ግዜ በላይ በቡድኑ ላይ እምነት እንደሌለው ያረጋገጠበት ወቅት ነው ሲሉ አንዳንድ ምሁራን አስተያየታቸውን ሰጥተዋል።

ሰሞኑን ትሾማለህ አትሾምም እየተባለ በሁለት ቡድን መሀከል አጣብቂኝ ውስጥ የገባው ሃይለ ማርያም ደሳለኝ በወላይታ ዞን ሐምሌ 12 ቀን 1957 ዓ.ም ተወልዶ አንደኛ እና ሁለተኛ ደረጃ ትምህርቱንም በዚያው ያጠናቀቀ መሆኑን የጠቆሙት አብሮ አደጎቹ በአዲስ አበባ ዩኒቨርሲቲ የእና በፊንላንድ ተምበር ዩኒቨርሲቲ በውሀ ምህንድስና ሙያ የመጀመሪያና የሁለተኛ ዲግሪ ያገኘና በአርባ ምንጭ የውሀ ቲክኖሎጂ ኢንስቲትዩት ከመምህርነት እስከ ዲግሪ ለ13 ዓመታት ሲያገለግል የቆየ መሆኑን አትተው በ1990ዎቹ መጀመሪያ ላይ የወያኔ አባል ከሆነበት ግዜ ጀምሮ ከሌሎቹ በበለጠ ሁኔታ ፈጣን እና ንቁ ተሳታፊ በመሆኑ መለስ ዜናዊ ለክልሉ ፕሬዝዳንትነት ሊመረጠው እንደቻለ ገልፀዋል።

ቀድሞ የነበረው የደኢህዴን ሊቀመንበር እና የደቡብ ክልል ፕሬዝዳንት አባተ ኪሾም በተመሳሳይ ከመምህርነት ተነስቶ የመጣ መሆኑን ያስታወሱት የደቡብ ተወላጆች በህወሀት ውስጥ በ1994 ዓ.ም በተፈጠረ ክፍፍል ምክንያት አባተ ኪሾ የአንጃው ቡድን ደጋፊ ነህ ተብሎ ለእስር በተዳረገበት ወቅት ድንገት ተመርጦ የመጣው ኃይማኖትም ደሳለኝ መሆኑን ገልፀው በተሾመ በጥቂት ዓመታት ውስጥ በሲዳማ ህዝብ ላይ በአዋሳ ከተማ አቅራቢያ ሎቄ ከተማ ውስጥ እጅግ ዘግናኝ ጭፍጨፋ እንዲፈጸም ከመለስ ጋር በመሆን መመሪያና ትዕዛዝ የሰጠ መሆኑንም ጨምረው ይገልጻሉ።

በተያያዘ ዜና በህወሀት ቡድን እምቢ ባይነት ጊዜያዊ ጠቅላይ ሚኒስትርነቱን የተነጠቀው ኃይለማርያም ደሳለኝ ለመጀመሪያ ግዜ ሰኞ ነሐሴ 28 ቀን 2004 ዓ.ም ምሽት ላይ በቲሌቪዥን ለህዝብ በይፋ ንግግር አደረገ።

እጁ እየተንቀጠቀጠአይኑ እየተርገበገበ..... ፊደሎቹን እየዘለለ.....በዚህ ባደረገው ንግግር እስከ ዛሬ ተሰምቶና ታይቶ ባልታወቀ ሁኔታ ማጀት ውስጥ በስራ ላይ ያሉትን ጥቂት ዜጎች ጭምር እያነሳ የተከበራችሁ በሚል መደለያ ቃል ሲማጸን እንደነበር የተደመጠ ሲሆን ነባርና አዳዲስ አመራሮች በጋራ በመሆን መለስ የጀመራቸውን ውጥኖች እንጨርሳለን ሲልም በመናገሩ ለውጥ አለመኖሩን አሳይቶዋል።

በዜኔ...ወርበላ.....ነጣቂ...ዘራፊ... እያሉ ሲያወግዙባቸውና ሲያብጠለጥሉባቸው አልፎ ተርፎ እንደ ሰው ሳይቆጥሩባቸው የነበሩትን ወያኔ በፈጠረው ችግር ምክንያት የጎዳና ተዳዳሪ የሆኑትን ዜጎች ጭምር በቃላት ሊያታልል እና አንጀት ሊበላ የተከበራችሁ እያለ ሲማጸን እንደነበርም ተደምጦዋል።

እግረ መንገዱን በወያኔ ቡድን ውስጥ ችግር መኖሩን የጠቆመው በለስ የቀናው..... ከአርባ ምንጭ የመጣውየወላይታ ተወላጅ ኃይለማርያም ደሳለኝ በተለይ በአሁንዎ ሰዓት ፈታኝ የሆኑ ጉዳዮች ከፊታችን ተጋርጠዋል ሲልም በቡድኑ ውስጥ ያለውን ችግር በይፋ አጋልጦዋል።

በግዳጅ እና በውሎ አበል ክፍያ አደባባይ የወጣውን ህዝብ «ለመለስ ለቅሶ ያሳየውን ተሳትፎ ለማመስገን» በሚል ባቀረበው በዚህ አጭር የምስጋና ንግግር ህዝቡ ከጎናቸው እንዲቆም የተማጸነ ከመሆኑም በላይ የተጀመረውን የአባይ ግድብ ለመጨረስ መዋጮ ግድ እንደሚልም ተናግሮዋል።

ቤተ መንግስት በለቅሶው ሰብብ ለመጎብኘት የገባው ወጣት በምሬት እና በብስጭት መለስንና በረከትን ሲያወግዙ እንደነበርም የውስጥ አዋቂ ምንጮች ጥቆማ አጋለጠ።

ረቡዕ ነሐሴ 23 ቀን 2004 ዓ.ም በቤተ መንግስት ውስጥ «መለስ ዕዳ አለብህ፤በረከት የሀገር እና የህዝብ ጠላት ነው ስልጣን እንዳይሰጠው» የሚሉ ጩኸቶች ተስተጋብቶ እንደነበርና ይህንኑ ለማርገብ ተብሎ ቀይ ቆብ ያጠለቁት የቤተ መንግስት ጥበቃ ወታደሮች ወጣቶቹን በማግባባት በሌላ በር ከግቢ እንዲወጡ እንዳደረጉዋቸው ይህው የውስጥ አዋቂ ምንጮቹ ጥቆማ አጋልጠዋል።

ይህ በእንዲህ እንዳለ የአህዴድየህወሀት እና የኢህአዴግ ሊቀመንበሮችን ለመምረጥ ውስጥ ውስጡን ሰፊ ዘመቻ መጀመሩን ከተለያዩ አቅጣጫዎች የደረሱን ጥቆማዎች ገለጹ።

ስሞኑን በደረሰን ጥቆማ መሰረት ህወሀቶች የድርጅቱን ህልውና በበላይነት ሊያስቀጥል የሚችል እና ኢህአዴግን ጭምር ሊመራ የሚችል ጠንካራ ሰው መመረጥ አለበት በሚል እርስ በርሳቸውም ጠንካራ ፋክክር መያዛቸው ታውቆዋል።

በስብሀት ነጋ የሚመራ አንድ ስውር ቡድን በህወሀትም ሆነ በኢህአዴግ ውስጥ ተሰሚነት ያለው የህወሀት በረሀ አመጣሽ ሰው መሾም አለበት በሚል አባይ ጸሐይ እንዲሾም ከፍተኛ ቅስቀሳ እያደረገ ሲሆን የተቀሩት ደግሞ ከዚህ በፊት መለስን ክዶ በአቁዋሙ ሳይጸና የተመለሰ በመሆኑ አሁንስ እኛን የማይክድበት ምክንያት አለ? በሚል እርስ በርስ እየተወዛገቡ እንደሚገኝም ተጠቁሞዋል።

በመስከረም ወር መጀመሪያ ላይ የኢህአዴግ ምክር ቤት አስቸኩዋይ ስብሰባ የሚያደርግ መሆኑን የጠቆመው የደረሰን ዘገባ ከዚያ በፊት ህወሀቶች ሊቀመንበራቸውን መርጠው መሾም እንደሚገባቸው ስለሚያውቁ ከወዲሁ እየተረፉዋቸው እንደሚገኙና ከስብሀት ነጋ በተቃራኒ የቆመው ቡድን ደግሞ በአሁኑ ሰዓት የትግራይ ክልል ፕሬዝዳንት የሆነውን አባይ ወልዱ የተባለውን ግለሰብ የህወሀት ሊቀመንበር አድርጎ ለመሾም እየሰራ መሆኑም ተጠቁሞዋል።

የአህዴድ ማዕከላዊ ኮሚቴም በበኩሉ ስራ ሳይሰራ ለበሽታ በተዳረገውና የመለስ ቀኝ በነበረው የአህዴድ ሊቀመንበር እና የኦሮሚያ ክልል ፕሬዝዳንት አለማየሁ አቶምሳ ምትክ አቁዋመ ጠንካራ.....ለየትኛውም የማያጎበድድ.....በራሱ የሚተማመን.....የተማረና ወጣት መሆን አለበት በሚል የድርጅቱ ማዕከላዊ ኮሚቴ አባሎች የየራሳቸውን ቅርብ ሰው እያዘጋጁ መሆኑም ታውቆዋል።

በአህዴድ ባለስልጣናት በኩል የተጀመረው ዘመቻ ደግሞ በየጎጣቸው እና በየመንደራቸው ተከፈፈለው የባሌ... የአርሲ... የሐረር..... የሸዋ..... የወለጋ..... የጅማ..... የቦረና... ተወላጅ መሆን አለበት በሚል እርስ በርስ ሲነታረኩ የሚገኝ ቢሆንም አሁንም ክልሉን በበላይነት በስውር እየመራ የሚገኘው የህወሀቱ ገብረተንሳይ ወ/ተንሳይ የተባለው ግለሰብ በመሆኑ አህዴድ አዲስ አመራር ሾመም አልሾመ ብዙ ለውጥ አያመጣም እየተባለ ይገኛል።

ልክ እንደ ካድሬዎቹ ሁሉ ወያኔ ጄኔራል እያለ በሚጠራቸው የጦር አለቆች መካከልም መሀከል የሃሳብ ልዩነት ተፈጥሮ እርስ በርስ ተኩዋርፈው የሚገኙ መሆኑን የጠቆሙት የመከላከያ የውስጥ አዋቂ

ምንጮች በጡረታ የተሰናበቱ የጦር አለቆች ወደ ስራ እንዲመለሱ ጥያቄ እያቀረቡላቸው እንደሆነም ምንጮቹ ገልጸዋል።

በጡረታ የተሰናበተውን የአህዴዱን ባጫ ደበሌን ወደ ስራው እንዲመለስ በከፍተኛ የአህዴድ ባለስልጣናት እና በሚቀርቡት የጦር አለቆች በኩል የተጠየቀ ቢሆንም መኪና ንግድ ላይ የተሰማራው ባጫ እስከ ቅርብ ቀን ድረስ መልሱን ያልሰጠ መሆኑንም ምንጮቹ ገልጸዋል።

በአሁኑ ሰዓት በመከላከያ የጦር አለቆች መሀከል የእርስ በርስ መናናቅ የተፈጠረ ሲሆን በወያኔ ኤታማጆር ሹሙ ሳሞራ የኑስን አንዳንድ የህወሀት የጦር አለቆች በራሱ የማይተማመን በማለት እያናናቁት መሆናቸው ይነገራል።

የማዕከላዊ እዝ ዋና አዛዥ የሆነው የብአዴኑ አበባው ታደሰ በወያኔ ከተመደቡት ወታደራዊ ማዕረጎች ውስጥ ሶስተኛ ደረጃ ላይ ያለ ቢሆንም እስከ አሁን የአንድ እዥ አዛዥ አድርገው ሽሬ ከተማ እንዲቀመጥ ከመደረጉም በላይ በ1997 ዓ.ም ከተደረገው ምርጫ ጋር ተያይዞ ከተቃዋሚ መሪዎች ጋር ግንኙነት አለህ በሚል ብዙ ጫናዎች ሲደረጉበት እንደነበር እና አሁን ግን ደፍሮ መናገር መጀመሩንና የራሱን ተከታይ እያፈራ መምጣቱን የመከላከያ ውስጥ አዋቂ ምንጮች ገልጸዋል።

በመጨረሻም በመለስ ሞት ምክንያት ለ13 ቀናት በመላ ሀገሪቱ ለካድሬዎች አበል፣ ለትራንስፖርት፣ ለፖስተር እና ለሌሎችም በሚል ከህዝብ ካዝና በቢሊዮን የሚቆጠር ብር ሲረጨ የከረሙት የወያኔ ባለስልጣናት ሰሞኑን ህዝቡ በግዳጅ ለቦንድ እንዲያዋጣ ብለው የስንግ እየያዙት መሆኑ ታወቀ።

በዚሁ ባላለፍነው 15 ቀናት ውስጥ በሀገሪቱ ከፍተኛ የዋጋ ንረት ተፈጥሮ ህዝቡ ግራ ተጋብቶ የሚገኝ ሲሆን ጤፍ አንድ ኩንታል ከ1500 ብር ወደ 2 ሺህ200 ብር ማሻቀቡንና ቀይ ሽንኩርት ከ6 ብር ወደ 20 ብር መሸቀንጠሩን ተከትሎ የጥራጥሬና ሌሎች ቁሳቁሶችም ዋጋ መናሩ በህዝቡ ላይ ከፍተኛ የኑሮ ጫና ፈጥሮ እያለ የወያኔ ቡድን እንደገና መዋጮ በሚል አዲስ ዘመቻ መጀመሩ ታውቆታል።

ህዝቡ ኑሮ ከብዶት አምላኩን እየለመነ ባለበት በዚህ ጊዜ ማሰቢያ የሌላቸው የወያኔ ቡድን ባለስልጣናት መለስ የጀመረውን የህዳሴ ግድብ እናስጨርሳለን በማለት የህዝቡን የኑሮ ሁኔታ ፍጹም ያላገናዘበ መዋጮ እንዲያከናውን ማዘዛቸው ለሕዝብ ደንታ የሌላቸው መሆኑን ያሳያል። የመንግስት መስሪያ ቤት ሰራተኞች የነሐሴ ወር ደመወዝ እስከ ዛሬ እንደልተከፈላቸውም ጨምረው ገልጸዋል።

የወያኔ ቡድን ባለስልጣናት በመሀከላቸው የተፈጠረውን አለመግባባት ለመሸፈንና ጊዜያዊ ፋታ ለማግኘት ሲሉ የህዝብን ሀብት በቢሊዮን የሚቆጠር ብር ከመንግስት ካዝና እያወጡ ሲበትኑ ከርመው አሁን ደግሞ የመለስን ራዕይ እናሳካለን በሚል ህዝቡ በግዳጅ በአዲስ መልክ ለአባይ እንዲያዋጣ እያስገደዱት መሆኑም ታውቆታል።

ሰሞኑን በተጀመረው ዘመቻ መሰረት የመንግስት ሰራተኛውም ሆነ የግል ድርጅት ሰራተኛው ኑሮን መቁዋቁዋም አቅቶት እየተንገዳገደ ባለበት በዚህ ግዜ ለሁለተኛ ዙር የአንድ ወር ደመወዛቸውን በዓመት እንዲከፍሉ የሚያስገድድ መመሪያ መተላለፉም ታውቆታል።

ከዚህም ሌላ የደመወዝ ጭማሪ እና እድገት የተነፈገው ሰራተኛ መለስ የወጠናቸውን ጅምሮች ለማጠናቀቅ በሚል የዕረፍት ቀንን በመንጠቅ ቅዳሜ የስራ ቀን እንዲሆን ሊወሰን በየመስሪያ ቤቱ ዘመቻ መጀመሩን ተከትሎ ተቃውሞ እያጋጠመው መሆኑንም ለማወቅ ተችሎታል።

ያለውን የኑሮ ጫና ለመቁዋቁዋም ባለችው ትርፍ ሰዓት ተረዋረጦ እንዳይሰራና ቤተሰቡን እንዳይደገም ቅዳሜን የስራ ቀን እንዲሆን ለመወሰን እየተራወጡ በመገኘታቸው በተለያዩ መስሪያ ቤት ውስጥ የሚገኙ ሰራተኞች እየተቃወሙ መሆኑም ታውቆታል።